



www.oljan.fo

Jan Müller

01 - 09 - 2011

Felags strategi fyri Arktis hjá Danmark, Grønlandi og Føroyum

Løgmaður, Kaj Leo Holm Johannesen, legði í nú um dagarnar fram eina felags strategi fyri Arktis fyri 2011-2020, saman við danska uttanríkismálaráðharranum, Lene Espersen og formanninum fyri Sjálvstýri Grønlands, Kuupik Kleist. Hetta hendi á Bryggjuni í Keypmannahavn. Strategiin lýsir tær stóru avbjóðingar og teir mongu móguleikar, sum londini og fólkinu í Arktis standa yvir fyri; avbjóðingar og móguleikar sum standast av víðgongdu broytingunum, ið fara fram í Arktis í dag. Endamálið við strategiini er at seta nøkur yvirskipað mál fyri sínámillum samstarv í Arktis á teimum økjum, har ein virkin samskipan og tætt samstarv millum Danmark, Grønland og Føroyar kunnu vera við til at styrkja leiklutin hjá Kongaríkinum í millumlanda samstarvinum um Arktis komandi árinu. Í sínari framløgu á tiltakinum á Bryggjuni fegnaðist løgmaður um felags strategiina sum eitt gott dømi um tað virkna samstarvið, sum myndar viðurskiftini millum allar trýggjar ríkispartar. Sambært løgmanni eru tað ikki minst viðurkenningin og virðingin fyri ymisleika millum lond okkara, ið er styrkin í hesum samstarvi. Strategiin lýsir nøkur yvirskipað mál og raðfest øki, har vit saman við Grønlandi og Danmark kunnu standa sterkari í okkara millumlanda viðurskiftum við onnur lond í Arktis. Samstundis viðurkennir strategiin, at flestu øki, talan er um, eru yvirtikin málsøki, har ábyrgdin fyri politiskari raðfesting og uppfylgingfyrst og fremst liggur hjá okkum í Føroyum og í Grønlandi, segði løgmaður. Í stuttum leggur felags strategiin upp til eitt samstarv millum ríkispartarnar á jøvnum føti til tess at arbeiða fyri - einum friðarligum og tryggum Arktis við burðardyggum vøkstri og menning við virðing fyri viðbrekna veðurlagi, umhvørvi og náttúru í Arktis í tøttum samstarvi við altjóða samstarvspartnarum Ein stýrisbólkur við umboðum fyri dansku stjórnina, grønlandska sjálvstýrið og Føroya landsstýri verður nú stovnaður til tess at

fylgja upp og meta um strategiina fram til 2020. Í Føroyum verður eisini sjøtul settur á eina tvørfakliga útgreining av støðu Føroya í Arktis. Hetta kunnaði løgmaður um í sínari framløgu í Keypmannahavn í dag. Ætlanin er at lýsa og meta nærri um tær serstøku avbjóðingar, sum Føroyar hava fyri framman. Talan verður um eitt fakligt samstarv millum serfrøði úr stjórnarráðum, granskingarstovnum og vinnulívi, sum skal greina og meta um framtíðar strategisku møguleikarnar hjá Føroyum sum oyggjaland í arktiska- og norðuratlantsøkinum. Ein slík útgreining fer at geva okkum eitt neyvvari íkast til at fylgja upp og menna felags strategiina saman við Grønlandi og Danmark. segði løgmaður Samstundis verður hon eitt neyðugt amboð hjá politisku skipanini í Føroyum til betur at stimbra og samskipa føroyska virkseimið, serliga tá talan er um at tryggja vinnulívi, gransking og mentan ein virknan leiklut í teimum mongu spennandi møguleikum, sum eru í okkara arktiska grannalagi. Kelda - Uttanríkisráðið